



**BORD LI JIRREGOLA L-KERA**

**MAGISTRAT DR.  
JOSEPH CASSAR**

Seduta tas-27 ta' April, 2005

Rikors Numru. 69/2002/1

Rikors Nru: 69/2002

Tessie Desira

Vs

Alfred Cassar

Il- Bord,

Ra r- rikors ta' Tessie Desira fejn tesponi b' rispett:

Illi l- esponenta hija propjetarja tal- fond 16, Triq Santa Cecilja, Zejtun, liema fond kienet tikrih lill- intimat;

Illi l- intimat abbanduna dan il- fond u mhux qed juzah kif stipulat fil- kuntratt ta' kera u cioe' bhala residenza tieghu;

Illi ghalhekk l- intimat biddel id- destinazzjoni tal- fond *de quo* billi mhux qed juzah skond il- kuntratt tal- kera;

## Kopja Informali ta' Sentenza

Ghaldaqstant l- esponenta qed titlob umilment li dan il-Bord joghogbu, minhabba r- ragunijiet fuq premissi, jordna l- izgumbrament ta' l- intimat mill- fond 16, Triq Santa Cecilja, Zejtun fi zmien qasir u perentorju li dan il-Bord joghogbu jiffissa.

Ra r- risposta ta' Alfred Cassar fejn jesponi b' rispett:

Illi t- talbiet huma nfondati fil- fatt u fid- dritt peress illi Alfred Cassar juza dan il- fond bhala l- unika residenza tieghu.

Illi fil- fatt huwa persuna li ghandu marda ta' natura mentali u jkun hemm zminijiet meta ma jkunx jista' joqghod wahdu allura jmur joqghod ghand huh u dan biex ma jaqfluhx fi sptar. Kif ikun tajjed jergghu jibghatuh id-dar u jissorveljawh hutu stess fid- dar tieghu billi jorqdu mieghu.

Illi kieku kellha tittiehed din ir- residenza, Alfred Cassar ma jibqalux post fejn jabita u lanqas huwa assigurat illi jibqa' residenti l- isptar u allura jkollu jitpogga fil- lista saviex jitqieghed permanentement fi Sptar Monte Carmeli u dan biss meta jkollhom post ghalih.

Dawn il- fatti jistghu jigu korroborati mill- Out Patients Clinic (Mental) ta' St. Luke's Hospital

Ghalhekk it- talbiet ghandhom jigu respinti.

Sema ix- xhieda bil- gurament.

Ra l- atti u d- dokumenti kollha.

Ra l- verbal tas- 16 ta' Frar 2005.

Ra li l- partijiet qablu li jigi ppreznetat affidavit minn Dr. George Vella dwar l- istat ta' sahha ta' l- initmat.

Ikkonsidra,

## Kopja Informali ta' Sentenza

1. Il- fond, dar kien mikri lill- omm u missier l- intimat li kien joqghod magghom. Meta gew nieqsa il- kirja ghaddiet fuqu.

2. Ir- rikorrenti hija sid il- post li toqghod biswiet il- fond 'de quo'. "Allura naf sew il- movimenti ta' l- intimat. Intbaht li minn sentejn ilu l- hawn li ma kontx qeghda niltaqa' jew ninzerta lill- intimat diehel jew hierieg mid- dar. Fil- bidu ma tajtx hafna kaz izda wara bdejt nintebah li kien ghadda hafna zmien minghajr ma nilmhu". Bdiet tara lil huh aktar minnu diehel u hierieg biex jitma xi ghasafar u jitlaq billi l- post mhix daru. (affidavit a fol 29).

3. Din ix- xhieda hi konfermata minn membri tal- familja Desira (fol 30-33). Gew esebiti ritratti tad- dar.

4. Ir- rapprezentant tal- Korporazzjoni tas- Servizzi ta' L- Ilma u D- Dawl: Il- meter reader imur, l- intimat jiehu s- sussidju imma konsum ma hemmx. Mill- 1997 konsum ma sarx imma l- meter reader dejjem dahal. (fol 35-36)

5. L- intimat daher il- Qorti imma ma xhedx. Mad- daqqa ta' ghajn jidher li jinsab f' certu stat. Xehdu hutu li jghidu li jinsab taht il- kura ta' psikjatra. Huh Nazzareno Cassar jiehu hsieb u meta mehtieg iwasslu l- Isptar San Luqa. Annuzjato Cassar fl- affidavit tieghu jghid:

"Hija joqghod f' dan il- post u ma ghandux post iehor fejn joqghod. Hwejjgu u affarjiet jinhaslu hemm u ghalkemm huti daqqa joqghodu huma mieghu jew daqqiet jigi ghandna bhala karita imma fl- ebda post ma ghandu dritt li joqghod ghax ihallas xi kera. Il- bictajn ghamara li halliet ommi u li jaf hu baqghu hemmekk fil- post u l- unika persuna li tuzahom huwa hija Alfred Cassar.

Hija tweled f' dak il- post u jaf l- ebda post iehor. Huwa dejjem hemm ghex u dak il- post biss jaf. Is- sahha ta' hija u mohhu ma jghieghluhx joqghod go sptar ghat- tul hliet darba biss imma tant hu bniedem kwiet li ma kienx hemm ghalfejn jinzamm l- isptar imma jrid joqghod taht kura

regolari kemm tal- ahwa u kemm tat- tobba. Huwa jmru skond l- appuntamenti li jkollu l- isptar". (fol 38)

6. Hadd mill- ahwa ma jista' jiehdu ghandu ghal kollox izda Nazzareno Cassar li huw armel gieli jorqod mieghu. (fol 39), Emmanuel Cassar gieli jorqod mieghu ukoll u jiehu xi ghasafar. (fol 40)

7. It- tabib Dottor George Vella ifisser li l- intimat ghandu "Grad ta' dipendenza mentali, li liha mieghu sa twelidu. Minkejja dan huwa ghandu certu grad ta' indipendenza mhux hazin. Huwa jinhasel wahdu, jilbes wahdu, johrog wahdu..." (Dok GV)

8. Il- familji ghamlu zmien hbieb tant li Cassar taw bicca mill- fond lill- Desira izda dawn ta' l- ahhar flok tawha ghall- abitazzjoni ghamlu hanut ta' mastrudaxxa. Kien hemm xi kwistjoni dwar tieqa. Iz- ziju tar- rikorrenti ried il- post ghalieh u offra hames mitt lira (Lm 500) "baxx baxx" lil Emmanuel Cassar. B' xi mod dak iz- zmien il- fond 'de quo' kien f' idejn Farrugia.

9. Bhala linja generali jinghad li "huma ultra manifest illi meta l- fond ikun battal ghal zmien twil, meta jkun gie 'abbandunat', meta fih mhumieq qeghdin jghixu nies, meta m' huwiex 'ir- residenza' ta' xi hadd ma jistax ikun hemm dubju li l- finalita' kuntrattwali mhix qed tigi rispettata, mhiex qed tintlahaq ghaliex hadd ma qed jabitha fih. Ikun aktar minn 'ironiku' li ligi specjali mahluqa biex, fin- nuqqas ta' djar, fl- istat, kif kien il- kaz meta nholqot, jigu prottetti l- lokazzjonijiet, specjalment residenzjali, ma tilliberax dar li propju mhiex tintuza bhala dar ta' abitazzjoni u qed tithalla vojta – propju bhallikieku kien jaghmel sid kapriccjuz meta kien hemm bzonn specjali imponenti li kull dar tintuza jekk jista' jkun ghall- abitazzjoni." ('Camilleri et vs Grima et, App. Civ. 16/1/95).

10. "Fuq l- istregwa tal- invokazzjoni tal- Laurent ("Principii di Diritto Civile", Vol 25, para 26). Non si usa della casa seconda la sua destinazione, non usandone, dan il- principju japplika sew ghall- fondi kummercjali kemm ghad- djar ta' abitazzjoni, kif hekk

manifest mid- decizjoni tal- Qorti ta' l- Appell tat- 28 ta' Mejju 1979 fil- kawza fl- ismijiet 'Tabib Dr. Louis Camilleri vs Valerio Valente et'. Dan b' adezzjoni ta' dak provdut fl- art 9 tal- Kap. 69 li jipprovdi specifikament bhala raguni ghar- ripreza tal- fond fiz- zmien tar- rilokazzjoni l- fatt li l- inkwilin ikun ibiddel id- destinazzjoni tal- fond mikri minghajr il- kunsens espress tas- sid." ('Blackman vs Cuschieri et, App. Mill- Bord, 16/12/2002)

11. Izda minn naha l- ohra "kif inhu risaput, jigri ta' spiss, speċjalment fost nies ta' eta' avanzata li jkunu jghixu wahedhom, li dawna jmorru, ghar- ragunijiet ta' sahha jew ragunijiet ohra, jghixu gewwa istitut jew sptar, izda dejjem ikomplu jzommu darhom sabiex jekk jiddejqju jew jekk fiequ, ikunu jistghu jirritornaw fiha. Il- fatt li dawn in- nies jghixu ghal zmien twil gewwa dar jew istitut ma jfissirx li ghalhekk ghandhom 'alternative accomodation' f' dak l- isptar jew istitut u li kwindi is- sid ikun jista' jiehu lura r- residenza mikrija....." (App. Civ. 'Bonnici vs Livori' 30/11/1983)

12. B' mod izjed qawwi fuq l- istess hsieb is- sentenza in re 'Cachia et vs Zammit Mc Keon noe' (App. mill- Bord, 23/4/1998):

"L- appellanti m'ghamlet ebda att volontarju biex timmanifesta xi intenzjoni biex tabbanduna darha. Il- fatt li liha s- snin rikoverata l- isptar la jfisser li allura dana jista' jitqies bhala stat ta' fatt permanenti u lanqas il- fatt l- iehor li l- inkwilina appellanti trid kura assistenza kontinwa m' ghandu jfisser li hija bilfors trid tibqa' gewwa l- isptar.... Ghalkemm bhala stat ta' fatt jirrizulta tassew li l- fond mikri ilu zmien twil ma jigi abitat mill- appellatni, fl- istess waqt ma rrizultax li hawn si tratta ta' abbandunament volontarju imma wiehed forzat. L- istess haga tapplika ghall- aspett ta' permanenza – din trid tigi mistharrga flimkien ma' l- intenzjoni tal- inkwilin u mhux distakata ghal kollox minnha."

13. Riferenza ohra: 'Felice vs Cini' (App. Mill- Bord, 28/06/2001)

## Kopja Informali ta' Sentenza

“Hija hawn relevanti l- guriprudenza tista’ tghid pacifika in materja li tistabilixxi l- principju li meta persuna anzjana tmur tghix ma’ wliedha jkollha gustifikazzjoni li ma tibqax fizikament tabita jew tuza l- fond lokat. Izda dan ma jfissirx li tali nuqqas ta’ usu seta jammonta ghal tibdil ta’ destinazzjoni propju ghaliex ma setax jigi eskluż illi l- inkwilin isib ruhu f’ cirkostanzi li fihom ikollu jew jirritorna fil- fond li fuqu kellu titolu ta’ inkwilinat ghax ma jkunx ghadu possibbli ghalih li jibqa’ joqghod jew mal- familjari jew f’ residenza ta’ anzjani jew band’ ohra.”

(ara wkoll ‘Ritchie vs Vassallo’, App. Mill- Bord, 14/06/1996; Vol XL – 1 – 1; Vol XL – 1 – 418; Vol XXXVI – 1 – 113)

14. Fil- kaz in ezami, imhabba sahhtu, l- intimat ikollu jghaddi hin twil ghand hutu li jiehd u hsiebu kif ukoll li jmorru jorqdu mieghu meta jistghu u johduh l- isptar. Mhux bniedem li jibqa’ l- hin kollu wahdu ghalekemm hu attiv u jista’ jmur minn post ghall- iehor. Bhal fil- kazi fuq imsemmija ma jistax jinghad li abbanduna l- fond jew li l- fond mhux ir- residenza tieghu. Fl- istess fond ghandu l- ghamara mehtiega kif ukoll hwejgu. Alla hares li min ikun marid u jsib ghajnuna barra mid- dar, jibda jitkecca mill- ghamara tieghu qisu kiser xi ftehim.

Ghal dawn ir- ragunijiet it- talba tar- rikorrenti qed tigi michuda bl- ispejjez kontriha.

**< Sentenza Finali >**

-----TMIEM-----